
Abstract. The article is dedicated to the pedagogical activity of A.O.Chernyayevski, who 
wrote first Azerbaijan textbook and contributed in the development of Azerbaijan teachers 

A.O.ÇERNYAYEVSKİ ƏDƏBİYYATDA VƏ XATİRƏLƏRDƏ 

[Russiaıi] 

ЧЕРНЛЕВСКИИ B ЛИТЕРАТУРЕ И В ВОСПОМИНАНИЛХ 

П.Пашаева 

B статһе говоритсн o педагогическои деителһности, создавшего на азербаиджанском 
нзыке учебник, имевшего болыиие заслуги в формировании азербаиджанских 
учителеи А.О.Чернневского. 

XIX əsrin sonu, XX əsrin əvvəllərində Azərbaycan pedaqoji fikrinin inkişafında 
danılmaz xidmətləri olan A.Bakıxanov, M.Ş. Vazeh, M.F.Axundov, H.B.Zərdabi, S.Ə.Şirvani və 
başqaları tərəfindən ana dilində məktəb açmaq, proqram və dərsliklər tərtib etmək 
sahəsində əhəmiyyətli işlər görülmüş, əlifba, ədəbi dil, ana dili, termin, orfoqrafiya kimi 
məsələlərə aid elmi, bədii əsərlər yazılmış, şəxsi məktublarda, dövrü mətbuatda bu barədə 
qiymətli fikirlər söylənmiş, həmin fikirlərin praktik olaraq həyata keçirilməsi uğrunda 
mübarizə aparılaraq, xalqın maariflənməsi yolunda fədakarlıq göstərilmişdilər. 

M.F.Axundov "Əkinçi" qəzetinin 1877-ci il nömrələrinin birində məktəb açmaq 
məsələsini qaldırmış, ana dilini tədris etməyin yollarına dair proyektlər tərtib etmiş, 
ziyalıları bu sahəyə ciddi diqqət yetirməyə çağırmışdır. Arxiv materiallarında 
M.Axundovun Azərbaycan dilinə aid bir dərs kitabı tərtib etdiyi də xəbər verilir. Əlifba kimi 
yazılan bu vəsait, təəssüf ki, bu gün olduğu kimi əlimizdə yoxdur. Bu səbəbdən 
A.O.Çernyayevskinin tərtib etdiyi "Vətən dili" kitabı Azərbaycanda ilk "Əlifba" dərsliyi kimi 
qəbul olunur və pedaqoji fikir tariximizdə lazımınca dəyərləndirilir. 

Qeyd etmək lazımdır ki, A.O.Çernyayevskinin adı Qori Müəllimlər Seminariyası ilə 
sıx bağlıdır. Belə ki, M.F.Axundovun böyük səyi və təşəbbüsü ilə 1879-cu ildə Qori 
Müəllimlər Seminariyasının nəzdində rus, gürcü bölməsi ilə bərabər, Azərbaycan-tatar 
şöbəsi də açılır və A.O.Çernyayevski həmin şöbəyə müdir təyin olunur. Azərbaycan xalqının 
savadlanması yolunda çalışan adamlardan biri kimi A.O.Çernyayevski bu vəzifədə çox iş 
görür, o Azərbaycanı kəndbəkənd gəzərək, az-çox qabiliyyəti olan türk uşaqlarını həmin 
seminariyaya cəlb edir, onların maariflənməsinə səylə çalışır. Əlbəttə, bu zaman gələcəkdə 
ibtidai sinif müəllimləri olacaq seminariya tələbələri üçün "Əlifba" dərsliyi tərtib etmək 
kimi mühüm bir vəzifə də qarşıda dururdu. O, bu işin də öhdəsindən gəldi və 1882-ci ildə 
sövti-üsulla "Vətən dili" adlı ilk "Əlifba" dərsliyini yazdı. 

1888-ci ildə isə öz tələbəsi olmuş Ş.Vəlibəyovla birlikdə Tiflisdə "Vətən dili" 
kitabının"Qiraət və oxu" adlanan II hissəsini çap etdirdi. Kitabın giriş hissəsində 
qrammatika, orfoqrafiya və s. aid bir sıra metodik məsələlər izah edilir, Azərbaycan dili 
müəllimlərinə dəyərli məsləhət və tövsiyələr verilirdi. 

Azərbaycan ədəbiyyatında müxtəlif səpkili, o cümlədən həm bədii, həm də elmi 
əsərlərdə Çernyayevskinin adı çəkilmiş, ötəri də olsa ondan bəhs edilmişdir. Lakin böyük 
pedaqoqun ilk dolğun obrazı öz əksini "Dəli Kür"də tapmışdır. Bu da təbiidir. Çünki bu 
epopeyada İ.Şıxlı böyük bir dövrün salnaməsini vermişdir. 

Çernyayevskinin bədii obraz kimi ədəbiyyata gətirilməsi İ.Şıxlıya mənsub olsa da, 
onun tarixi şəxsiyyət kimi bədii portreti haqqında danışan "Dəli Kür romanının poetik dili" 
kitabının müəllifinə (Ə.Tanrıverdi) də nəsib olmuşdur. Oxucu Çernyayevskini Uşinskinin 
mütərəqqi pedaqoji ideyalarının Azərbaycanda ilk davamçılarından biri kimi tanıyır. 

Burada Aleksey Osinoviçin mühüm obrazı onun öz dili ilə yaradılmışdır: "Müəllim 
üçün tələbəsini boya-başa çatdırmaq ən böyük səadət deyilmi? Məgər müəllim tələbələrini 
öz balasından azmı sevir?". 

"Dəli Kür romanının poetik dili" kitabında Çernyayevski ilə yanaşı onun dilində 
Şərqin böyük şairi Sədi, qərbin böyük pedaqoqu Pestalotsi də xatırlanır. "Mollaxanada 
ancaq quran əzbərlədirlər, bir də Sədinin didaktik Gülüstanını öyrədirlər. Əgər belə 
olmasaydı, Pestalotsi xəstə tələbələrini buraxıb öz oğlunun dəfininə getməzdimi?". 
Maarifçilik ideyalarının carçısı olan Çernyayevskinin: "Elmli adamlar çox olsa, maarif 
inkişaf etsə, cəmiyyətdəki ədalətsizlik və haqsızlıq da yox olar", - sözləri oxucunun 
ürəyindən xəbər verir. 

Yenə də "Dəli Kür romanının poetik dili" əsərinə müraciət edək: "Müəllif hər bir 
obrazı deyil, məhz Çernyayevskinin dili ilə Azərbaycanın coğrafi koordinatlarının bədii 
mənzərəsini yaradır, İrəvan, Naxçıvan, Şuşa, Şəki, Gəncə, Dərbənd, Qazax kimi 
şəhərlərimizin bədii obrazını canlandırır". 

İ.Şıxlı Çernyayevskinin bədii portretini sənətkarlıqla yaradaraq, onun dərsliyində 
verilmiş parçaların sadəliyini qeyd edir və Azərbaycan dilini qəlizləşdirib ərəb, fars sözləri 
ilə dolduran alimləri tənqid edir və "Vətən dili" dərsliyinə üstünlük verərək, müəllifin 
Azərbaycan dilinin orfoqrafik, qrammatik və metodik məsələlərini izah etmək məqsədilə 
müəllimlərə qiymətli məsləhət və tövsiyələr verən Çernyayevskinin pedaqoji ustalığını ön 
plana çəkir. Çernyayevskinin əsl simasını aça bilən İ.Şıxlı onun Azərbaycan dilinə dərindən 
bələd olduğunu, bu dili sevdiyini də bədii boyalarla, həm də inandırıcı vermişdir. 

Maraqlıdır ki, ədəbiyyatımızın şah əsərlərindən biri olan "Dəli Kür" romanında, 
eləcə də prof. Ə.Tanrıverdinin "Dəli Kür romanının poetik dili" əsərində bütün bu 
hadisələrin başvermə tarixi çox dəqiq göstərilmişdir. Həm də burada Aleksey Osinoviçin 
bir pedaqoq kimi bütöv xarakteri açılmışdır. 

"Azərbaycan pedaqoji antologiyasında (XIX əsr - XX əsrin əvvəlləri)" (tərtib edən 
akad. H.Əhmədovdur) A.O.Çernyayevskinin tərcümeyi halı və fəaliyyəti ətraflı verilmişdir. 
Bu barədə müxtəlif tədqiqatlar aparılsa da, məqalələr yazılsa da səhih məlumat əldə etmək 
həmişə çətinlik törətmişdir. Antologiyada deyildiyi kimi, A.O.Çernyayevski (1840-1894) 
Şamaxıda doğulmuş, ilk təhsilini Şamaxı qəza məktəbində almışdır. O, əvvəlcə Mərəzə 
kəndində poçtalyon, sonra stansiya nəzarətçisi vəzifəsində işləmişdir. Onun səyi ilə 1866-cı 
ildə Mərəzə kəndində ilk xalq məktəbi təsis edilir və müəllimlik vəzifəsini pulsuz olaraq 
Çernyayevski öhdəsinə götürür. Yeri gəlmişkən qeyd etməyi lazım bilərəm ki, A.O. 
Çernyayevskinin pedaqoji görüşləri və fəaliyyətinə dair mərhum akademik 
M.Mehdizadənin qızı Zemfira Mehdizadə Tiflis arxivlərini araşdıraraq, çox dəyərli 
namizədlik dissertasiyası yazmışdır. Dövrü mətbuatda da Çernyayevski haqqında az 
yazılmamışdır. Onun ilk müəllimlik fəaliyyətinə dair hələ 1969-cu ildə Mərəzə qəsəbə orta 
məktəbində müəllimi işləmiş dos. Nəcəf Nəcəfov toplanmış xatirələr əsasında "Бакинскии 
рабочии" qəzetində məqalə dərc etdirmişdir. Ötən əsrin 60-cı illərində Mərəzədə hələ 
Çernyayevski haqqında danışanlar vardı. 

Bu gün əlimizdə olan materiallara əsasən deyə bilərik ki, xüsusi təhsili olmamasına 
baxmayaraq, Çernyayevski bu məktəbdə təhsil işini çox yaxşı səviyyədə qurur, başqa 
məktəblərdə oğlanlar və qızlar ayrı-ayrı oxuduqları halda, onun məktəbində bunlar bir 
yerdə oxuyurdular. Bunu ötən əsrin 60-cı illərində Mərəzə qəsəbəsində Çernyayevskinin 
dərs dediyi qocalar da etiraf edirdi. Akad. H.Əhmədovun tərtib etdiyi "Azərbaycan pedaqoji 

antologiyasında deyilir: "Mərəzə kənd məktəbi hansı cəhətlərilə fərqlənirdi? O hər şeydən 
əvvəl, A.O.Çernyayevskinin pedaqoji işə həvəsi, təmənnasız və ürəkdən çalışması ilə, 
Mərəzə məktəbinin şöhrətlənməsi, orada təhsilin pulsuz və kütləvi olması ilə, onun 
müəllimi Çernyayevskinin xalq kütləsinə yaxınlığı ilə. Dövlət məktəblərindən fərqli olaraq 
burada kəndli uşaqları oxuyurdu. Məktəbdə fiziki cəza yox idi. Dünyəvi fənlər tədris 
olunurdu. Təhsildə əsas yeri mexaniki əzbərləmə deyil, şüurlu mənimsəmə tuturdu". 

Böyük zəhmət nəticəsində ümumiləşdirilən bu fikirlər xalq arasındakı xatirələrdə 
də olduğu kimi yaşayır. Yerli sakinlər Çernyayevskinin məktəb üçün xüsusi bina 
tikdirməsini, orada kitabxana təşkil etməsini və tezliklə şagirdlərin sayının artmasını, hətta 
cəmi bir il sonra 67-yə çatmasını minnətdarlıqla xatırlayırlar. Onlar özlərini 
Çernyayevskinin xələfləri hesab edirlər. 

A.O.Çernyayevskinin xalq kütləsinə yaxınlığı, təhsilin pulsuz və kütləvi olması, 
məktəbdə cismani cəzanın olmaması, təlimin əyanilik prinsipinə əsaslanması onun 
məktəbinin şöhrətini artırırdı... və bu günədək də yaddaşlardan silinmir. 

Yaxşı haldır ki, tədqiqatçılar öz yazıları ilə bu sahəyə bir qədər aydınlıq gətirmişlər. 
Prof. Ə.Tanrıverdinin "Dəli Kür romanının poetik dili" kitabında yazıldığı kimi 
"Çernyayevski nəinki Azərbaycan dilini bilir, hətta Azərbaycan etnoqrafiyasına yaxından 
bələd idi". Əlbəttə, uzun müddət azərbaycanlıların içində yaşayan, əvvəldə qeyd etdiyimiz 
kimi, xalq kütləsinə yaxın olan Çernyayevski onun dilinə, etnoqrafiyasına biganə qala 
bilməzdi. 

Çernyayevski doğulduğu Şamaxını, adamlarını özünə o qədər yaxın, o qədər doğma 
bilirdi ki, istər Şamaxı, istər onun yazıçı və şairləri haqqında doğma, məhrəm sözləri dönə- 
dönə işlətməkdən yorulmur: "Bizim Şamaxıda S.Ə.Şirvani adlı bir şair var. O, çox güclü və 
gözüaçıq adamdır" və s. 

Çernyayevskinin dili ilə Azərbaycanın coğrafi mənzərəsini göstərərək 
şəhərlərimizin vəziyyətinə işarə edən "Dəli Kür" müəllifi böyük pedaqoqun daxili 
həyəcanlarının səbəblərini də göstərirdi. "Cəmi otuz şagird seçə bilmişəm, Naxçıvandan üç 
nəfər gələcək. Şuşa rus-tatar məktəbində səksən nəfər oxuyur, onlardan on üç nəfəri bizim 
məktəbə daxil olmaq üçün ərizə yazıb. Şəkidən iki, Gəncədən beş, Dərbənddən üç uşağın 
gəlməsi yəqindir. Qazaxdan da dörd-beş nəfər gələsidir. Görək sözlərinin üstündə 
duracaqlarını?" Bu məsələyə Ə.Tanrıverdinin kitabında da toxunulmuşdur. 

Ürək yanğısı ilə deyilən bu sözlər əsərdə tez-tez təkrar olunan "sentyabra qədər 
yığılan beş-altı uşağa” işarədir. Həmin uşaqların içində Azərbaycanın böyük maarifpərvər 
müəllimi və metodisti, hamımızın yaxşı tanıdığımız F.Köçərli də var idi. Çernyayevski 
F. Köçərlini Şuşadan gətirib seminariyada oxutdurmuşdu. Bununla da xalqımıza 
ədəbiyyatımızın cəfakeşi olan bir tənqidçi, ədəbiyyatşünas və pedaqoqu kəşf etmişdi. 
Əlbəttə, Azərbaycan xalqı, eləcə də onun bir parçası olan Şamaxı və onun ziyalıları A.O. 
Çernyayevskinin azərbaycanlı uşaqların savadlanması uğrunda apardığı mübarizəni heç 
zaman unutmamış və onun xatirəsini hər zaman uca tutmuşdur. 




Azerbaijan School, Volume 320, Issue 1, pp.35-48, 2013 


Vaxtilə Çernyayevskinin işlədiyi məktəb hal-hazırda onun adını daşıyır (Mərəzə 
l№-li kənd məktəbi - P.P.), məktəbin önündə A.O.Çernyayevskinin büstü də qoyulub 
həmyerliləri bu böyük şəxsiyyəti dönə-dönə yad edirlər. 1990-cı ildə A.O.Çernyayevskinin 
anadan olmasının 150 illiyi qeyd olunanda, Mərəzə qəsəbə orta məktəbində geniş miqyaslı 
tədbir keçirilmiş, oraya Bakı şəhərindən ziyalılar dəvət olunmuş, prof. Z.Qaralov, dos. 
Z.Mehdizadə, dos. N.Nəcəfov çıxış etmişlər. Mərəzəlilərin atalarından, babalarından 
eşitdikləri xatirələr tədqiqatçılar üçün yeni tapıntılar olmuşdur. 

Əlbəttə, bir bədii obraz, personaj kimi də Ə.Tanrıverdinin "Dəli Kür romanının 
poetik dili” əsərində A.O.Çernyayevskinin "bədii portretin" haqqında bəhs etməklə onu 
oxuculara daha yaxından tanıtdırmağa səy etmiş, həm də onun əbədiyaşar olmasına inam 
və ümid yaratmışdır. 

Göründüyü kimi, böyük pedaqoq A.O. Çernyayevskinin istər ədəbiyyatda, istərsə də 
xatirələrdə yaşayan ölməz obrazı tariximizin ən şərəfli səhifələrindən biri kimi, bu gün də 
sevilir və yeni-yeni məlumatların üzə çıxarılmasına zəmin yaradır. 

A.O.Çernyayevski obrazı gənc nəsli təhsil sahəsində mütərəqqi metodların tətbiq 
edilməsinə, Azərbaycan təhsil sırasında aparılan islahatların uğurla nəticələnməsi üçün 
əzimlə, fədakarlıqla çalışmaq yoluna səsləyir. 

Hazırda təhsilimizdə dərslik problemləri ən prioritet sahələrdən birini təşkil edir. 
Dövlət bu sahəyə ardıcıl qayğı göstərir. Bu böyük işlərin təməli isə, Azərbaycan xalqını, 
onun dilini sevən, A.O.Çernyayevski kimi şəxsiyyətlər tərəfindən qoyulmuşdur. 

